



*Zelili*

«ÝEDIGEN» kitaphanajygy



«TURAN»  
Aşgabat, 1991

## **Zelili – Goşgular**

Kitapça türkmen klassygy Gurbandurdy

Zeliliniň goşgulary girizildi.

«Ýedigen» kitaphanajygy – Aşgabat, «Turan»  
neşirýaty, 1991.

---

TSSR-iň halk ýazyjysy Gurbandurdy Gurbansä-  
hedowyň redaksiýasy bilen.

Redaktor-düzüji: Tejen Nepesow.

Neşir üçin jogapkärler: Kömek Kulyýew, Anna  
Sous.

Suratçylar: Sülgün, Myrat, Annaguly Hojaguly-  
ýewler.

---

Bu kitapdaky maglumat "bolşy ýaly" esaslarda,  
kepilliksiz getirilýär. Bu iş taýýarlananda ähli  
seresaplyk çäreleri görülen hem bolsa, ne aw-  
tor(lar), ne «Enedilim.com» sahypasy bu işdäki  
informasiýa sebäpli çekilen göni ýa gytaklaýyn  
ýitgi ýa zeled üçin hiç bir adamyň ýa guramanyň  
öňünde jogapkärçilik çekmeýär.

---

PDF-a geçirildi: 25. Awgust 2013

«Enedilim.com» sahypasynyň kitaphanasy.

# MAZMUNY

---

Zelili . . . . .	iii
Janymyň jananasý . . . . .	1
Gelýär . . . . .	3
Köz biläni . . . . .	4
Dostdan gaçar . . . . .	6
Aldady meni . . . . .	8
Aglar . . . . .	10
Iş bolsa . . . . .	12
Ýalandadyr . . . . .	14
Başda bellidir . . . . .	15
Käre döndi . . . . .	17
Gürgene gideli . . . . .	19
Bellidir . . . . .	20
Boldum . . . . .	22
Ýoldur bu . . . . .	24
Indi . . . . .	26
Eýledi husnuna hyrydar meni . . . . .	28
Halym perişan . . . . .	30
Gerekdir . . . . .	33
Döndi . . . . .	34
Meniň . . . . .	36
Eý gardaş . . . . .	38
Islemen seni . . . . .	40

Ýar senden . . . . .	42
Seýle gideli . . . . .	43
Nyşan, seýidi . . . . .	44
Salam, seýidi! . . . . .	46
Watanyň seni . . . . .	49
Sil bolar boldy . . . . .	52
Halym bardyr . . . . .	53
Içinde . . . . .	55
Gygyrmak bilen . . . . .	57
Ýaraşmaz . . . . .	59
Özge dem bolmaz . . . . .	62

# ZELILI

---

(1780 — 1852)

Zelili gökleň taýpasynyň gerkez tiresinden bolup, Gürgen topragynda dogulýar. Etrek we Gürgendäki mekdeplerde okaýar. Tanyml şahsyýetler Azady onuň babasy bolup, Magtymguly onuň dayysydyr. Alym we şahyrlar kowmy Zelilide ylma we şygra hyjuw oýarýar. Arap we pars edebiyaty we ylmy onuň düşünjesini baýlaşdyrýar. Gürgen we Etrek edebi sredasynda tiz tanalýar. 1816-njy ýylda Hywa hany Muhammetrahym han Gürgene ýöriş edýär we gökleňleriň uly bölegini ýesir edip, Hywa sürýär. Zelili şol ýesirler bile Hywa düşýär, 6-7 ýyl onda galyp, 1822-1823-nji ýyllarda Etrege dolanyp gelýär. Zelili we Seýdiniň alşan hatlary edebiyatda täze žanry emele getirýär. Zelili başda Magtymgulynyň wepadar şägirdi bolup, soň ol uly klassyk bolup ýetişýär. Onuň yşky we sosial poeziýasy bar, ol halky we juda şahyranana. Onuň bütin goşgulary diýen ýaly türkmeniň halk aýdymyna öwrülipdir. Zelili hakda birnäçe monografiýa ýazyldy. Onuň kitaplary dowamly çap edilýär.

Zelili hak aşyk we pidakärliğini simwolydyr.

*Tejen Nepesow*

## JANYMYŇ JANANASY

Sen-sen meniň dilberim,  
Janymyň jananasý;  
Iki jahan serwerim,  
Köňlümiň gamhanasý.

Ýüzleriň gül-gülmüdir,  
Owazyň bilbilmidir,  
Zülpleriň sünbülmidir,  
Dişleriň dür dänesi.

Yklym perizady sen,  
Gamgyn köňlüm şady sen.  
Sen bir yşkyň ody sen,  
Men pakyr perwanasý.

Men bir misgini-gedaý,  
Sen näzenin, husna baý,  
Kirpigiň ok, gaşyň ýaý.  
Men onuň nyşanasý.

Jynmu sen ýa almu sen,  
Janyma ajalmu sen,  
Güňmu sen ýa lalmu sen,  
Eý, sonalar sonasý.



Gylaw berdiň duşmana,  
Dosgy kyldyň bigana,  
Indi görmek gümana,  
Ýamandyr zamanasy.

Zelili, ahy-zaryň,  
Dilberim, alla ýaryň,  
Birew sorsa «Ne käriň?»  
— Bir senem diwanasy!



## GELÝÄR

Eý ýaranlar, musulmanlar,  
Görüň, söwer ýarym gelýär;  
Halaýygy haýran edip,  
Ol serwi-rowanym gelýär.

Bize dogry-dogry bakar,  
Müjgäň tygy jany ýakar,  
Agzy pisse, lebi şeker,  
Dişleri dürdänem gelýär.

Sallanyp çykypdyr düze,  
Nazaryn salandyr bize,  
Kast eder bu janymyza,  
Gözleri girýanym gelýär.

Gaz ýöriş, maral bakyşly,  
Keýik gez, tugun nakyşly,  
Badam gabak, ýakut saçly,  
Zülpi zerefşanym gelýär.

Diýr Zelili, garşy alyň,  
Jary alyp, ýolun çalyň,  
Gol gowşuryp, hyzmat kylyň,  
Meniň Döndi hanym gelýär.



## KÖZ BİLÄNI

Dilber, sen meni ýandyrdyň  
Bir görünmez köz biläni;  
Ýene ýüz kürsä mündürdiň,  
Müň doýdurdyň näz biläni.

Ýakyp sen içim-daşymy,  
Telbe edip sen başymy,  
Alyp sen akyl-huşumy  
Şol piýala göz biläni.

Husnuň dünýä şugla salar,  
Aý-gün ýanaşsa, uýalar,  
Özünden giden köp bolar,  
Ýörir bolsaň düz biläni.

Bagyňa seýle barmadym,  
Nowça gülüňi tirmedim,  
Aý dek jemalyň görmedim,  
Ötdi tomus-güyz biläni.

Düşseň men guluň eline.  
Mal-başym huda ýoluna,  
Men bermenem ýüz geline,  
Ýene togsan gyz biläni.

Dözmen bu derdi-azara,  
Güýç alýar ol bara-bara,  
Synam üzre täze ýara  
Burç goýup sen duz biläni.

Janym bu jepadan dynmaz,  
Yşk derýasy daşar, synmaz,  
Bagtym gaflatdan oýanmaz  
Söhbet bilen, saz biläni.

Jepbar bagtym bendin açmaz,  
Şum talygym murgy uçmaz,  
Içden ýaryň ody öçmez  
Baran bilen, buz biläni.

Zelili diýr, şamçyragym,  
Iki jahanda geregim,  
Yşkdan dolupdyr ýüregim,  
Egsebilmen söz biläni.



## DOSTDAN GAÇAR

Mert hyzmat eder duşmana,  
Muhannesler dostdan gaçar;  
Gelse görünmez myhmana,  
Gizlener, bir hasdan gaçar.

Barsañ, hyra-hyra bakar,  
Gürrüldisi göge çykar,  
Çöl ýerde çaňgörse gorkar.  
Bara bilmez, pesden gaçar.

Eýlese bir ýana sapar,  
Öz-özünden habar tapar,  
Obadan çykgaç at çapar,  
Gara görmän, sesden gaçar.

Goçaklara budur pişe,  
Günde yşk eder döwüşe,  
Muhannes barmaz söweşe,  
Syrlyp alysdan gaçar.

Mertge destgir bolar alla,  
Bes bir özi – kyrka, ellä,  
Ýaby gire bilmez galla,  
Gul döner, mejlisden gaçar.

Eý byradar, bäri durgun,  
Gel, bu söze gulak bergin,  
Il horlugyň çeker bir gün,  
Her kişi ulusdan geçer.

Zelili, sygyn jepbara,  
Uýma her ýeten murdara,  
Syýagüwş azm eder şire,  
Özge janawar sesden geçer.



## ALDADY MENI

Owal başda çirki dünýä  
Saz bilen aldady meni;  
Owadan geline meňzäp,  
Näz bilen aldady meni.

Gapyl bolup, gaýnap daşdyk,  
Şeýtanyň şerine gaçdyk,  
Köp oýunly söwda duşduk,  
Baz bilen aldady meni.

Peýda diýdiler zyýany,  
Görkezip altyn kiýany,  
Ýek eken soňy-paýany,  
Söz bilen aldady meni.

Dünýä uly gyza meňzäp,  
Görkezdiler ony bezäp,  
Rahat bermän, saldy azap,  
Ýüz bilen aldady meni.

Dünýä owal özün öwdi,  
Tutaý diýsem, ýüzün sowdy,  
Ýurtdan aýryp, Hywa kowdy,  
Duz bilen aldady meni.

Bu mekana gonan göçdi,  
Niçe çyra ýanyp öçdi,  
Sansyz ýyllar gelip geçdi,  
Ýaz bilen aldady meni.

Zelili, çekdik jebrini,  
Görmedik oňat döwrüni,  
Ýat eýletdirip Gürgeni,  
Boz bilen aldady meni.





## AGLAR

Beň çeken sermest humarbaz  
Galar borja, «pul» diýp aglar;  
Gündiz roza, gije namaz,  
Çyn derwüşler «ýol» diýp aglar.

Azmaz zaty dogry är çyn,  
Ýaman ýolun alar peri, jyn,  
Aşyklar magşugy üçin,  
Şeýda bilbil «gül» diýp aglar.

Sugun, hyrs jeňneli söýer,  
Keýik, gulan çöli söýer,  
Meges peşe baly söýer,  
Guwwaslar «dür», «lagl» diýp aglar.

Saýraşar murg pasly-ýazlar,  
Geler hoş dürli owazlar,  
Heňnam bilen uçar gazlar,  
Sona, ördek «köl» diýp aglar.

Kerler: «Waý gulagym ker» diýr,  
Körler: «Iki gözüm ber» diýr,  
Şalar «nöker», baýlar «zer» diýr,  
Pakyr, misgin «mal» diýp aglar.

Mert bolsaň, ýakyna-ýada  
Barabar bol, ýet imdada,  
Ýolagçylar teriň suwda  
Kä «naw, taýmyl, sal» diýp aglar.

Aýdar Zelili biçäre,  
Günde ýüz köý geler sere,  
Her kim düşse garyp ýere,  
Zarlar, «watan, il» diýp aglar.



## IŞ BOLSA

Namart öýünde gabarlar,  
Bir zerre ýakmaz iş bolsa;  
Özüni bilmez, göterler,  
Eger on öýe baş bolsa.

Öýde bolar gyňyr kişi,  
Çöle çykça, köp teňwüşü,  
Namardyň edejek işi —  
Saklar, gorkusyz goş bolsa.

Namart owal öýden gitmez,  
Eger gitse, goşdan ötmez,  
Goç ýigit hergiz gaýytmaz,  
Döndermez ýüz, müň baş bolsa.

Namartlar sözün zikr eder,  
Gitdikçe özi pikir eder,  
Hudaga ýüz müň şükr eder,  
Duşman arasy daş bolsa.

Namartlaryň huşy göçer,  
Lebi gurar, gany gaçar,  
Goç ýigitler serden geçer,  
Güýçli ganyma duş bolsa.

Namart Őonda ýere döner,  
GüwŐi salyk hara döner,  
Goç ýigitler Őire döner,  
Őol meýdanda söweŐ bolsa.

Zelili diýr, muhannesler,  
Ýow görse, titrär namartlar,  
Mestana ýöreýip mertler,  
Islär, günde döwüŐ bolsa.



## ÝALANDADYR

Barça günäniň enesi  
Gybat bilen ýalandadyr;  
Ili aldamak tenesi  
Az berip, köp alandadyr.

Men-menlikde gezer käsi,  
Günbe-günden bolar asy,  
Agyz içiniň yzasy  
«Gah-gah» edip gülendedir.

Ýygjak bolup dünýä-zeri,  
Garyplara derdeseri,  
Zat diýp çapar baýy-piri,  
Gözi gumdan dolandadyr.

Ne pakyry, ne daýhany,  
Ölüm bilmez begu-hany,  
Bir wagt çekerler puşmany  
Haly zebun bolandadyr.

Zelili aýdar, bu haly,  
Kimse egsik, kimse doly,  
Eziz ömrüň zowaly  
Eltip göre salandadyr.



## BAŞDA BELLİDİR

Boljak ýigit ýaşlykdan,  
Ol owwal başda bellidir;  
Ula-kiçä özün aldyr,  
Deň bilen duşda bellidir.

Birewe ýoldaş bolanda,  
Gatnaşyp, gardaş bolanda,  
Ýagşy-ýaman iş bolanda,  
Çyn dost geňeşde bellidir.

Bir niçe adam çen bilen,  
Çeni gatadyr çyn bilen,  
At tanatdyrmaz syn bilen,  
Ýüwrük ýaryşda bellidir.

Köp goşun başlan serdarlar,  
Mert kişiler gider barlar,  
Namart gury öýde gürlär,  
Batyr söweşde bellidir.

Her kişiniň bolsa akly,  
Söz jaýynda sözlär hakly,  
Uzak ýola agyr ýükli  
Iner gidişde bellidir.

Ilden yrak öl lkede  
Őir saýar zn tilki-de,  
Suhangyler mrekeke,  
Jomartlar aŐda bellidir.

Zelili diyer, serhoŐlar,  
Yorga mnp, ywrk goŐlar,  
Eyesin isln derwŐler  
Sher gz yaŐda bellidir.



## KÄRE DÖNDİ

Ýyl-ýyldan işler pis boldy,  
Her kişi bir käre döndi;  
Ýaman işler peýda boldy,  
Pysky-pysat bara döndi.

Il üçin aglaýan sesler,  
Belent boldy niçe pesler,  
Pul ýygnaýan muhannesler,  
Her biri bir äre döndi.

Bir niçeler gapyl ýörer,  
Eklenç üçin janyn berer,  
Anty-şerti oýun görer,  
Ant-kasam hünäre döndi.

Ýylda birin ikä keser,  
Gelen ryzkyň ýolun tusar  
Algy diläp, ýüzün asar,  
Il bary süýthora döndi.

Ajy derdi jana salar,  
Ondan soňra melul bolar,  
Işan, sopy hem mollalar —  
Barysy betkäre döndi,



Garyplar galmady sanda,  
Mürewwet ýok begu-handa,  
Eý ýaranlar, şu zamanda  
Diwan işi para döndi.

Süýde berip, ýygar maly,  
Garamazlar sagy-soly,  
Şu günlerde uly ili  
Gassap dek soýara döndi.

Zelili diýr, dar bu jaýlar,  
Elip kaddym boldy ýaýlar,  
Şu eýýamda niçe baýlar  
Göýä sokjak mara döndi.



## GÜRGENE GIDELI

Hywa hannýň salgydy agyr,  
Han ýanynda günüň ygyr.  
Halap söýen maly sygyr,  
Däli Gürgene gideli.

Hywa hannýň aty bolar,  
Dürli gülli oty bolar,  
Ýeri, ýurdy gaty bolar,  
Däli Gürgene gideli.

Han ýanynda günüň hatar,  
Ýazyna buzuny satar,  
Hywa gelen borja batar,  
Däli Gürgene gideli.

Zelili diýr, ýandym munda,  
Ýarym aglaýandyr onda,  
Biz galdyk hanyň zulmunda,  
Däli Gürgene gideli.



## BELLIDIR

Dostlar, artyk söz çekmek,  
Är ýanynda bellidir;  
Supra ýaýyp, nan dökme,  
Bar ýanynda bellidir.

Ganym görende mertler,  
Goş başynda namartlar,  
Çölde gezen aç gurtlar  
Har ýanynda bellidir.

Başa düşse ýaman iş,  
Şonda gerekdir gardaş,  
Şir ganymy syýagüwş  
Şir ýanynda bellidir.

Men aýdaýyn bire-bir,  
Agaç içinden gurt iýr,  
Osolny aňtap, kişmir  
Mar ýanynda bellidir.

Aňlana ber nesihat,  
Aňlamaz tutmaz öwüt,  
Bir tagsyply goç ýigýt  
Ar ýanynda bellidir.

Bahar açylar güller,  
Saýrar gumry-bilbiller,  
Ziba, názli gözeller  
Tör ýanynda bellidir.

Zelili diýer, ýa hak,  
Bu garyp halyma bak,  
Artan-egsen, galan ýük  
Ner ýanynda bellidir.



## BOLDUM

Ýesir bolup, munda gelip,  
Jandan doýan ýaly boldum;  
Ýagşy meýliden aýrylyp,  
Göýä çopan ýaly boldum.

Garyplyk aldy kuwwaty,  
Çeker boldum muşakgaty,  
Ýüz mün gaýgy-garamaty  
Başa goýan ýaly boldum.

Taşlap geldik ol mekany,  
Jebre saldyk şirin jany,  
Pähm edip peýda-zyýany,  
Indi duýan ýaly boldum.

Howp aldy aklyň öýüni,  
Aldyrdyk ilin ýerini,  
Indi watanyň şükrüni,  
Ýagşy bilen ýaly boldum.

Görmedim köňül çagyny,  
Aldyrdym ýürek ýagyny,  
Çekip watanyň dagyny,  
Oda köýen ýaly boldum.

Ötdi aýralyk yzasy,  
Gaçdy Hywanyň mazasy,  
Göýä bir otly lybasy  
Egne geýen ýaly boldum.

Neler gördük zalym handan,  
Aýyrdy eziz watandan,  
Zelili diýr, şu mekandan  
Göýä doýan ýaly boldum.



## ÝOLDUR BU

Owal Adam ata döräp,  
Erenler geçen ýoldur bu;  
Pygamber hasasyn süýräp,  
Weliler geçen ýoldur bu.

Buhar telpegi başynda,  
Sürgün ýorganyň joşunda,  
Aýny ýigrimi ýaşynda  
Ýigitler geçen ýoldur bu.

Ol dereden derä bukan,  
Çakmak çakyp, otlar ýakan,  
Dagdan aýrak, umga ýykan  
Mergenler geçen ýoldur bu.

Ternawly ýapdan ýakanlar,  
Gülli ýorunja dakanlar,  
Höwes bilen at bakanlar,  
Seýisler geçen ýoldur bu.

Dogry oturyp, gyýa bakan,  
Aşygynyň janyn ýakan,  
Gözün süzüp, gaşyn kakan  
Gözeller geçen ýoldur bu.

Ak ýüzünde haly taýly,  
Şirin sözli, hoş roýly,  
Uzyn boýly, göwsi jaýly  
Gelinler geçen ýoldur bu.

Zelili ýar üçin aglap,  
Ýandyrdy ýüregin daglap,  
— Garybym – diýp, dessan baglap,  
Şasenem geçen ýoldur bu.





## INDI

Biliň, ahyrzaman ýakyn  
Gelipdir bigüman indi;  
Bolupdyr il ile ýagy,  
Oba oba duşman indi.

Çykypdyr täze ýol ýoda,  
Galypdyr öňki urp-kada,  
Gulak salmazlar nurbada,  
Diňlemezler aman indi.

Köňüle kine dolduryp,  
Pakyr malna göz gyzdyryp,  
Ýersiz bir-birin öldürüp,  
Ederler nahak gan indi.

Rast dogry ýoldan gaýdarlar  
Rahy-şeýtana giderler,  
Jan dostlaryna aýdarlar  
Aldag-ähdi ýalan indi.

Birewden pul karz alarlar,  
Soň dönüp, dawa kylarlar,  
Tobasyz, küfr bolarlar,  
Geçerler biiman indi.

Gezerler, nãmährem gözde,  
Hergiz uýat bolmaz ýüzde,  
Haýa-şerim gelin-gyzda,  
Ýokdur edep-ekram indi.

Refs edip ylma-kelama,  
Asy bolarlar möwlama,  
Lukma dönüpdür harama,  
Şübhelidir aş-nan indi.

Alyma hyzmat kylmazlar,  
Pent-nesihat almazlar,  
Aňlamazlar, hiç bilmezler,  
Sud kaýsydyr, zyýan indi.

Abytlarda ybadat ýok,  
Baýda haýyr-sahawat ýok,  
Begde rehim, şepagat ýok,  
Zalym bolmuş soltan indi.

Nebs üçin il gezer pirlər,  
Tamyg edip, el sererler,  
Kazylary ýüz görerler,  
Bolmaz dogry diwan indi.

Bet işe ederler meýli,  
Ýada salmazlar jelili,  
Aýdar gelipdir Zelili,  
Ýagşy ötüp, ýaman indi.

## EÝLEDİ HUSNUNA HYRYDAR MENİ

Ýaňy başdan oda saldy ýar meni,  
Eýledi husnuna hyrydar meni.  
Zülpleri tar-tar meni,  
Aglatdy zar-zar meni,  
Gaşy keman, kirpikleri tir meni,  
Eger görse, gamzalary iýr meni,  
Öldir bu gün gözleri ganhor meni.

Jahan içre meni ryswa kylypdyr,  
Bu eziz ömrümi kötä kylypdyr,  
Maňa jepa kylypdyr,  
Ýakyp eda kylypdyr,  
Gaýgy bile sargaryp,  
gül reňkim solupdyr,  
Illere meşhur edip,  
indi gözden salypdyr,  
Çyn owsunjy-sahyrym,  
syýa saçy mar meni.

Yzynda kylypdyr ýar meni sana,  
Mejnun kibi däli, telbe, diwana.  
Ýarym gözi messana,  
Dişi sadap, dürdane,  
Pelek ýardan aýyrdy,  
kyldy meni bigana.

Men ah urup aglar men,  
ahym çykar asmana,  
Bu azara goýdy sütemkär meni.  
Ýar jemalyn görkezip,  
otlar saldy bu jana,  
Örtendi gara bagrym,  
ýüregim döndi gana.  
Ady düşdi Eýrana,  
Balh, Buhar, Badahşana,  
Aşak Bagdad, Müsüre,  
Kengana, Rumustana,  
Meniň ýarym deý neri  
gelmez indi jahana,  
Eýledi köyünde şermisar meni.  
Zelili diýr, düşdüm ýaman söwdaýa,  
Rehm etmedi men dek ejiz gedaýa,  
Kaddy meňzär suraýa,  
Ýüzi ogşayyr aýa,  
Bilmeýir men, niçik galdy başym belaýa,  
«Dat, perýat, dilber» diýdim,  
hiç ötmedi haraýa.  
Etdi ýaman derde giriftar meni.



## HALYM PERIŞAN

Pyrazyňda seniň, eý, serwi-rowan,  
Bolupdyr bu meniň halym perişan,  
Eý, biwepa ýar,  
Köp berdiň azar,  
Menden ne günä gördüň, eý jenan,  
Alma zenahdan,  
Zülpi huraman,  
Ýandyrdyň meni,  
Köýdürdiň meni,  
Rehimsiz dildar,  
Gözleri ganhor.

Çyn nurana wežh baýza berkemal,  
Labzy şähdi-şeker, eý sahypjemal,  
Bäri gel-bäri,  
Görset didary,  
Çekdirme beýle ah ile efgan.  
Güldürme duşman,  
Bagrym doly gan,  
Ýandyrdyň meni,  
Köýdürdiň meni,  
Rehimsiz dildar,  
Gözleri ganhor.

Mağşuk aşygyna nazar salmazmy,  
Jepa galyşmazmy, rahat gelmezmi?  
Akdy eşgim gözden,  
Sylmaklyk sizden,  
Köp umydym bar, eý, mahy-taban,  
Derdim perawan,  
Goýduň çoh arman,  
Ýandyrdyň meni,  
Köýdürdiň meni,  
Rehimsiz dildar,  
Gözleri ganhor.

Eý, aýny-katyl, gamzasy hanjar,  
Ýitidir neşterden, bagryma sanjar,  
Eý, kaddy-şemşat,  
Eý, zulmy apat,  
Müjgenleriň tirdir, gör, ebruň-keman.  
Eý, pisse dahan,  
Dişleri dürden,  
Ýandyrdyň meni,  
Köýdürdiň meni,  
Rehimsiz dildar,  
Gözleri ganhor.

Bolup men zzyňda däli-diwana,  
Wasly-wysalyňdan etme bigäne,  
Erk sende, jan ýar!  
Nurbat, aman ýar,  
Zelili aýdar, eý, keremli soltan,  
Ýoluňda bu jan,  
Başym terjiman,  
Ýandyrdyň meni,  
Koýdürdiň meni,  
Rehimsiz dildar,  
Gözleri ganhor.



## GEREKDIR

Dergähiňe bir arzym bar, ýaradan,  
Bize bir mähriban Leyli gerekdir;  
Bugdaýy reň bolsun akdan-garadan,  
Ýagşy gylyk, ýagşy hoýly gerekdir.

Gaýraty köp bolsun işde, jedelde,  
Gara saçy düşsün ak ýüze dalda,  
Ýagşy ata, ýagşy ene görelde,  
Aşygy öldürji towly gerekdir.

Boýy uzyn bolsun, ýüzi ak bolsun,  
Balaman bakýşly, tugun tap bolsun,  
Hemme bet işlerden süňni sap bolsun,  
Emma bezenişi şaýly gerekdir.

Zelili, dergähe ýüzüm tutar men,  
Kabul kylsaň, şirin jandan öter men,  
Gadam goýsaň, gaş üstünde göter men,  
Didämiň üstünde ýoly gerekdir.





## DÖNDİ

Gulam şahym, saňa dada gelmişem,  
Eşitgin arzymny, haraýym Döndi;  
Perwana dek urup, oda gelmişem,  
Egerrazy bolsaň, ýanaýym, Döndi.

Ýaradan alladan gaýry pena ýok,  
Dilde zikir, senden başga sena ýok,  
Men bilmedim, mende zerre günä ýok,  
Hatam bolsa, geçgin günäýim, Döndi.

Men aglar men, zag gonupdyr gülüňe,  
Gel, bir sözle, guwanaýyn tiliňe,  
Beýle jebr etmegin misgin guluňa,  
Syr perdäň, aç ýüzüň, göräýim, Döndi.

Hijran ody bilen ýürek daglaly,  
Iki elimiz ýakamyzda baglaly,  
Çola ýerde zaryn kylyp aglaly,  
Ahyry işidir hudaýym, Döndi.

Bolmadym dünýäde baş gün parahat,  
Gündiz aramym ýok, gijeler rahat,  
Mundan artyk hiç bir bolmaz muşakgat,  
Bir günüm ýyl, ýüz ýyl bir aýym, Döndi.

Ezeli – hakyky aşygam çyndan,  
Köňlümiň riştesi üzülmez senden,  
Umyt bar munda jan çykynça tenden,  
Ahyretde sen-sen tamaýym, Döndi.

Zelili diýr, indi telbe bolup men,  
Çykabilmän, yşk bährinde galyp men,  
Seýidini alyp, seýle gelip men,  
Budur meniň dostum – hemraýym, Döndi.



## MENİŇ

Eý byradar, jellat gözli bir zalym.  
Yşk oduna süňňüm ýakandyr meniň;  
Hasratyndan ah çekmekden eňränim  
Sadap dek dişlerim dökendir meniň.

Zowky dünýä maňa bolupdyr haram,  
Ne mende takat bar, ne sabry-aram,  
Aglamakdan her ruzy-şeb, subhy-şam,  
Gözüm ýaşy sil dek akandyr meniň.

Köňül talwas eder, ýete bilmenem,  
Baş alyp, bir ýana gide bilmenem,  
Ynjalyp, parahat ýata bilmenem,  
Bagryma sanjylan tikendir meniň.

Dadyma ýeten ýok, men kylsam haraý,  
Onuň üçin telbe bolup men gedaý,  
Kirpigin ok edip, gaşlaryny ýaý,  
Synamy nyşana dikendir meniň.

Öýkäm köpdür näzli ýaryň ýüzünden,  
Saldy meni uly iliň gözünden,  
Iki dünýä aýrylmanam zyndan,  
Zülplerin boýnuma dakandyr meniň.

Ýokdur bu jahanda meniň deý bolan,  
Hak aşygam çyndan, diýmenem ýalan,  
Gahar edip, yşkyň çiriki bilen,  
Gelip, ýar öýüme bukandyr meniň.

Zelili, dogry dur hakyň ýoluna,  
Her söz geler şahyrlaryň tiline,  
Turup, hijran pilin alyp eline,  
Könlüm ymaratyň ýykandyr meniň.



## EÝ GARDAŞ

Halymdan habaryň ýokdur, eý gardaş,  
Öňküden zyýada boldy pyganyň;  
Derdimi içimde pynhan kylardym,  
Indi äşgär boldy syrry-pynhanym.

Uýat-haýa, şerim gitdi ýüzümden,  
Şeb bidaram, hab nist bolup gözümden,  
Köňül etme, byradar, meniň özümden,  
Erkim ýokdur, yşk alyp ygtyýarym.

Derdim başdan aşa, köňlüm gamlydyr,  
Subhu-şam kemelmez, çeşmim nemlidir,  
Girýanyň menden az, derdiň çemlidir,  
Meniň saňa mün hessedir girýanyň.

Yşk ýolunda mydam özümi çaglap,  
Muhapbet potasyn bilime baglap,  
Külbeýi-ahzanda ýatyr men aglap,  
Bilmesin diýp, hiç kim ýagşy-ýamanym.

Bagtym murgy uçmaz-peri gyryldy,  
Hijran meýdanyna matam öwrüldi,  
Ýandym, eda boldum, külüm sowruldy,  
Kimse tapmaz jahan içre nyşanyň.

Galmaz, ýkylypdyr köňlüm diregi,  
Aldy degre-daşym yşkyň çirigi,  
Galdym haýran, ýokdur destim ýaragy,  
Alar indi janym, bermez amanym.

Zelili diýr, gitmez synamyň dagy,  
Ab dolmuşdyr, synyp küşdim gyragy,  
Derýa batdym, eden ýokdur soragy,  
Meger, sorag ede ol Döndi hanym.



## İSLEMEN SENİ

Köp çekdim jebriňi jepaly, dilber,  
El göterdim indi, islemen seni;  
Bolmadyň sen maňa wepaly, dilber,  
El göterdim indi, islemen seni.

Dünýe eşretinden jyda eýlediň,  
Mejnun dek zyňda geda eýlediň,  
Halaýyk içinde ryswa eýlediň,  
El göterdim indi, islemen seni.

«Ýar» diýip, saýramakdan tilim galmady,  
Indi «ýar» diýmäge halym galmady,  
Deprenere hiç mejalym galmady,  
El göterdim indi, islemen seni.

Iýenim, içenim çykmaz ýüzüme,  
Ebgärligim zahyr boldy özüme,  
Ýakyndan ak-gara görner gözüme,  
El göterdim indi, islemen seni.

Dönüp, garar bolsam öten mahala,  
Ahy-hasrat bilen geldim bu hala,  
Aýlansaň başyňa günde ýüz ýola,  
El göterdim indi, islemen seni.

Göz ýaşym akmakdan hunriz bolupdyr,  
Synam jerahaty göz-göz bolupdyr,  
Meniň senden iýnim bez-bez bolupdyr,  
El göterdim indi, islemen seni.

Zelili diýr, keşdim suwda synandyr,  
Istihanyň yşk oduna ýanandyr,  
Indi köňlüm senden buza Dönendir,  
El göterdim indi, islemen seni.





## ÝAR SENDEN

Ýañaklary läläm, pisse dahanyň,  
Men döner men, köňlüm dönmez ýar senden;  
Roýy gül-benewşäm, toty suhanym,  
Men döner men, köňlüm dönmez ýar senden;

Perhat «Şirin» diýip, munça gezendir,  
Mejnun, Leýli sütemine dözendir,  
Diýmegil: «Ýar menden elin üzendir»,  
Men döner men, köňlüm dönmez ýar senden;

Çykmaq bolmaz ýaradanyň emrinden,  
Adamzatdyr, görer biri-birinden,  
Ölen aşyk ýokdur magşuk jebrinden,  
Men döner men, köňlüm dönmez ýar senden;

Bu ýalan jahanda sen-sen daýanjym,  
Göwherim, hazynam, magdanym, genjim,  
Maksadym, myradym, köňül güýmenjim,  
Men döner men, köňlüm dönmez ýar senden;

Zelili diýr, meniň Döndi hanyň sen,  
Jesedim içinde şirin janyň sen,  
Gýymazym, dözmezim, mähribanyň sen,  
Men döner men, köňlüm dönmez ýar senden.



## SEÝLE GIDELI

Iki jahan byradarym, hemdemim,  
Gel, Seýidim, ýara seýle gideli;  
Hoş mübärek gül ýüzüni görmäge,  
Gel, Seýidim, ýara seýle gideli.

Baraly, soraly, nedir ahwaly,  
Biziň üçin talhmy aby-zulaly,  
Ýaşy on dört-on baş, aýny mahaly,  
Gel, Seýidim, ýara seýle gideli.

Ýüzleri nurana, hurşydy-taban,  
Kaddy şemşat erer, zülpi huraman,  
Dişleri dürdäne, lagly-Badahşan,  
Gel, Seýidim, ýara seýle gideli.

Agzy çün pisedir, lebleri baldyr,  
Gözleri pyýala, gaşy hilaldyr,  
Gören göz aýyrmaz, sahypjemaldyr,  
Gel, Seýidim, ýara seýle gideli.

Zelili aýydar, ol Döndi hana,  
Gideli, bir işi eýläp bahana,  
Belki, gamgyn köňül bola şadýana,  
Gel, Seýidim, ýara seýle gideli.



## NYŞAN, SEÝIDI

Ýakyn köňül bilen bu ýyrak ýerden  
Gönderdim men saňa nyşan, Seýidi!  
Gündogdudan, Hallygylyç serdardan,  
Ýazyp bir zarynjy dessan, Seýidi!

Aldandyk, tersleşdik, hanyň hyýaly,  
Dini dostdur, ýaman kuffardan päli,  
Ýurdundan turuzyp, agladyp ili,  
Kyldy harap, etdi weýran, Seýidi!

Galdyk bu mähnetden munda sakynyp,  
Ryzkymyzny sagdan, soldan tapynyp,  
Daş gaçarmyz, görenmizden gypynyp,  
Mesgenimiz çöl-beýewen, Seýidi!

Häli-şindi watan düşmez agzymdan,  
Nanu-nemek asan ötmez bogazyndan,  
Gije-gündiz seni diýip gözümden,  
Akar ýaşym bady-baran, Seýidi!

Hat ýollamak, unutmazlyk ýatlaşyp,  
Aýralyk bir dag-düwündir gatlaşyp,  
Gürgeniň düzünde toý-toý artlaşyp,  
Ýene sürsek bile döwran, Seýidi!

Bu otlara bu jan dözmez, men dözsem,  
Ýurt şirin zat, köňül üzülmez, el üzsem,  
Tapmaryn Hywany, Buhary gezsem,  
Seniň deý özüme ýaran, Seýidi!

Ata-baba geçen jaýlary görsem,  
Gürgenden nan iýsem, Etrekde ýörsem,  
Degmeseler, at üstünden bir barsam,  
Hiç bolmasa etsem seýran, Seýidi!

Men neýläýin, galdy ara daş bolup,  
Ganatym ýok, uçup gitsem, guş bolup,  
Saglygymyzda bir-birge duş bolup,  
Aýrylyşsak, galmaz arman, Seýidi!

Gezer bu Zelili örtenip, bişip,  
Bardy niçe aýrylanlar gowuşyp,  
Öten bahar Kesarkaçada sataşyp,  
Hany etdigiň ähdi-peýman, Seýidi?



## SALAM, SEÝIDI!

Köňli çökgün — bu biçäre garypdan,  
Gönderdim men saňa salam, Seýidi!  
Ýollar hyz-haramy, aralyk ýaman,  
Baryp, hal-ahwalyň sorma, Seýidi!

Üç ýyl boldy bir görmäli didaryň,  
Gelmedi bir hat-galamyň, güftaryň,  
Azaby-kyýamat—çeken azabyň,  
Hak bersin derdiňe şypa, Seýidi!

Eşitdim, gidip sen karzdar bolup,  
Hatyjany bir görmäge zar bolup,  
Ýat illerde garyplykdan har bolup,  
Göçe-göçe ilden-ile, Seýidi!

Söz sorana diýrem aklym ýetenden,  
Pent alana biýrin zehnim tutandan,  
Tä ölinçä aýyrmasyň watandan  
Hiç bir bendesini huda, Seýidi!

Dert kän munuň kaýsysyna ýanally,  
Synam üsti çapraz-çapraz ýarally,  
Ataşsyz örtedi zalym gaýrally,  
Berdi jaýsyz jebri-jepa, Seýidi!

Ýat etsem şol öten ýowuz günleri,  
Eşki-çeşmim derýa eder çölleri,  
Parahat oturan abat illeri  
Bibat etdi bu paňkelle, Seýidi!

Gije bardy, gündiz barmady aýyk,  
Gapylykda harap boldy halaýyk,  
Iş etmedi musulmanlyga laýyk,  
Saldy başlaryna gowga, Seýidi!

Sürüldiler il barysy eňşeşip,  
Pyganyna daglar, daşlar gymşaşyp,  
Asman joşa geldi, zemin gowşaşyp,  
Bulutlar durdular nala, Seýidi!

Görmesin ol jebri musulman bende,  
Bady-baran garlyp ýagar tün günde,  
Köpi ölüp galdy, az çykdy zinde,  
Arkaç indi uwla-uwla, Seýidi!

Müýmün bolan bolar bu işe girýan,  
Bagry para-para, baglap ýürek gan,  
Ýesiriň ilersi barypdyr Tähran,  
Gaýrasy dolupdyr Hywa, Seýidi!

Diýmek size ne hajatdyr — gördüňiz,  
Sözlemesek, egsilmeyär derdimiz,  
Ýokarsy Ýolöten, aşagy deňiz,  
Pytrady il bu iki ara, Seýidi!

Kimi garyp goňşy, kimisi daýhan,  
Kimi goýun çopan, kimisi sarwan,  
Gözel ilin şeýle bolanna dözmän,  
Men aglaryn, sen hem agla, Seýidi!

Men bilmenem, siňipmidir gargyşlar,  
Geldi bir musallat, dagyldy başlar,  
Pelek bakyp, ýene dönse gerdişler,  
Şaýet, rehm eýlese alla, Seýidi!

Ürgenji illermiz gaýtsalar bäre,  
Saga-sola dargan ýygylsa bary,  
Jem bolup ýöresek, galmasa biri,  
Sürüp barsak Garrygala, Seýidi!

Çomry sada bolsa, çarwa – Sergizde,  
Günbatary Çatda, Öýlük düzünde,  
Gündogary Hartut, ardy Margizde,  
Öni baryp gonsa Guwla, Seýidi!

Zelili diýr, şol jaýlara baransoň,  
Bir niçe gün hoş günleri görensoň,  
Sizler bile zowky-sapa sürensoň,  
Arman galmaz, dolsa kaza, Seýidi!



## WATANYM SENI

Ýürek telwas eder, göterler serim,  
Köňül arzuw eýlär, watany, seni!  
Etrek, Gürgen ýurdum – gezen ýerlerim,  
Köňül arzuw eýlär, watany, seni!

Sugunly, umgaly, çal goçly daglar,  
Belentden pesdine akan bulaglar,  
Sowuk suwly, ter çemenli awlaglar,  
Köňül arzuw eýlär, watany, seni!

Miwesi bihasap, bakjaly baglar,  
Awy binahaýat, uly awlaglar,  
Ýada düşer ajap döwranly çaglar,  
Köňül arzuw eýlär, watany, seni!

Ýalaňaç horlanmaz mugan gýşyna,  
Ýazyna dürli ot, maly başyna,  
Ýaýlasynnda her kim çykar daşyna,  
Köňül arzuw eýlär, watany, seni!

Tanytmaz, barabar garyby, baýy,  
Hiç kişi kişiden bolmaz tamaýy,  
Ekseň gyzyl biter, kemdir jepaýy,  
Köňül arzuw eýlär, watany, seni!



Boz, ala dyrmykly zynatly öýler,  
Gul, gyrnak baýrakly abraýly toýlar,  
Gözüm ýaşy durmaz, gelende köýler,  
Köňül arzuw eýlär, watanyň, seni!

Senemleri kasap-puşeş geýerler  
Hereklerine şähdi-şeker iýerler,  
Aşyk-magşuk olup, ýanyp-köýerler,  
Köňül arzuw eýlär, watanyň, seni!

Goç ýigitler gazat üçin çykarlar,  
Serdarlary baýaw ýola bakarlar,  
Batyrlar gaýtmaz, gala ýykarlar,  
Köňül arzuw eýlär, watanyň, seni!

Haýp, abat iller ber-bibat boldy,  
Dostlar gamgyn boldy, duşman şat boldy,  
Aýrylyşdy, aşna-ýarlar ýat boldy.  
Köňül arzuw eýlär, watanyň, seni!

Gäwürä ne öýke, musulman zary,  
Ata oguldan, ene gyzdan saldy aýry,  
Her kimiň özüne ýagşy öz ýeri,  
Köňül arzuw eýlär, watanyň, seni!

Etdiler Ýusupny Müsürge soltan,  
Diýdi: – «Bolsam ýegdir bir guly – Kengan»,  
Ýurdundan turmasyn hiç bir musulman,  
Köňül arzuw eýlär, watanyň, seni!

Könlümiň aramy, çeşmim röwşeni,  
Men neýläýin, dostlar, onsuz bu jany,  
Görermikäm Seýidi deý janany,  
Köňül arzuw eýlär, watanym, seni!

Zelili, bu ýurtda aýş ýok, höwes ýok,  
Her kim başyna gaý, belent ýok, pes ýok,  
Toý-tomaşa, märeke ýok, meýlis ýok,  
Köňül arzuw eýlär, watanym, seni!



## SIL BOLAR BOLDY

Gije-gündiz aglamakdan «ýar» diýip,  
Indi gözüm ýaşy sil bolar boldy;  
Bilbil idim, saýrar idim «gül» diýip,  
Saýragan tillerim lal bolar boldy.

Diýmez boldum ahyr «ýar-ýar» diýmekden,  
Ýok boldum, tükendim gussa iýmekden,  
Eý ýaranlar, gam öýünde köýmekden  
Elip dek kamatym dal bolar boldy.

Aklym çaşdy, gitdi dumly-duşuna,  
Ahyr gark bolar men gözüm ýaşyna,  
Şirin janyň düşüp yşk ataşyna,  
Ýanyp eda bolup, kül bolar boldy.

Gözüm aglar, köňlüm ýary unutmaz,  
Hiç sowulmaz, duman serimden gitmez,  
Gaýgy bilen gün ýyrakdyr, daň atmaz,  
Her bir günüm indi ýyl bolar boldy.

Zelili zar aglar, bikarar bolup,  
Sabyr ýoly menden gyrak sowulyp,  
Rahatym kemelip, hasrat köpelip,  
Derdi-elem maňa bol bolar boldy.



## HALYM BARDYR

Eý byradar, gozgar bolsaň derdimi,  
Ejiz, ebgär düşen bu halym bardyr;  
Bir senem zynda bolup diwana,  
Hywa, Buhar gitmek hyýalym bardyr.

Çyn byradar bolsaň, bile gider sen,  
Garyp, misgin, pakyr köňlüm güýder sen,  
Sen meniň hakymda doga eder sen,  
Soralmaz, idelmez ahwalym bardyr.

Hasratynda elip kaddym dal eden,  
Ýyglamakdan gözde ýaşym sil eden,  
Köýünde süňňümi ýakyp, kül eden,  
Jebr etgiji sahypjermalym bardyr.

Meniň bu derdimi tebipler bilmez,  
Gün-günden güýç alar, hiç bir egsilmez,  
Bagtym gaflat içre oýanmaz, galmaz,  
Keç täleý ters gelen ykbalym bardyr.

Tenimiň ruhy jeset içre jandyr,  
Zülpleri sünbüldir, pisse dahandyr.  
Saçlary ýakutdyr, dişi merjendir,  
Lebi şeker, aby-zulalym bardyr.

Hoş buýy misli bir müşki-anbar dek,  
Gül beden hem istihany jöwher dek,  
Ýagty salar gije, ýüzi göwher dek,  
Gözi ahuw, gaşy hilalym bardyr.

Zelili diýr, yşk oduna dözmenem,  
Baş alyp gider men, munda gezmenem,  
Tä ölinçä ondan umyt üzmenem,  
Rahym-kerim atly jelalym bardyr.



## İÇİNDE

Arzy-halym bir-bir beýan edeýin,  
Gezer boldum ýazsyz gyşyň içinde;  
Derdim güýçli, men örtenmän nädeýin,  
Gowga köpdür syna-başyň içinde.

Jepa çekip, dünýä ýolun tapmadym,  
Toýlar tutup, atlar her ýan çapmadym,  
Çekip gonaklary, halat ýapmadym,  
Bisan boldum deňi-duşuň içinde.

Bu garyplyk üstümüzden gitmedi,  
Köňül maksat-myradyna ýetmedi,  
Gaýgy-gamsyz meniň wagtym ötmedi,  
Gezmedim hiç köňül hoşuň içinde.

Pelek saldy meni tükenmez hala,  
Dünýäde ugradym ýüz kylu-kala,  
Kyn boldy güzeran, düşdük bir hala,  
Kemdest bolduk niçe başyň içinde.

Bimaza görüner göze mekanym,  
Ýyl-ýyldan ýeňledi agyr dükanym,  
Aýrylyp perzentden, köýdi bu janym,  
Gözlerim galdy-la ýaşıň içinde.

Ölümiň haýbaty basdy gün-gunden,  
Ajydyr şirin jan aýrylsa tenden,  
Iki ýar sowaly sorarlar menden,  
Endişe köp akyl-huşuň içinde.

Zelili diýr, akyl her ýana çaşdy,  
Dar boldy bu jaýlar, mazasy gaçdy,  
Başyma köp elem-söwdalar düşdi,  
Her iş gördüm elli ýaşyň içinde.



## GYGYRMAK BILEN

Gapyl ýatma, adam, tur işiňi gör,  
Geçdi kerwen, durmaz gygyrmak bilen;  
Ajall gelip, tutar ýakaňdan bir gün,  
Tutansoň, aýrylmaz çagyrmak bilen.

Azygyň taýýar et, ýagşy çag—bu çag,  
Ara gorkulydyr, gerekdir ýarag,  
Tetärik kem, wagt teň, menziliň-ýyrag,  
Ýetdirmez özüňe zarp urmak bilen.

Rast ýol barka, egri ýola gider sen,  
Neçün beýle özüň asy eder sen,  
Aga-döne gedem-gedem eder sen,  
Goýmazlar parahat şu ýörmek bilen.

Pelek tora salar ahyr aldaýyp,  
Sen ondan bihabar gezer sen gaýyp,  
Ýörer sen, «dünýäni tutaýyn» diýip,  
Tutdurmaz bu dünýä ýüwürmek bilen.

Aýama diländen elde bar zadyň,  
Jan öýünden ber diňläne öwüdiň,  
Garyp bolsa, ady bolmaz ýigidiň,  
Tutanda daglary oburmak bilen.



Söweş günü mert ýarasyn baglamaz,  
Namart gaçar, dönüp soňun saglamaz,  
Akly bolan ölüsine aglamaz,  
Ölen dirilermi bagyrmak bilen?

Wagtyna ýetmeýin, baglar bar almaz,  
Hazan ýeli çalman, gül reňgi solmaz,  
Adam häsiýetin adam hiç bilmez,  
Köp bile gezişmen, bir görmek bilen.

Ele düşse ziba, perizat gyzy,  
Arwahyň almasa, ýakmaz owazy,  
Köňül islemez ýerden bir ýaman sözi  
Eşitsen, iç gysar sygyrmak bilen.

Gardaşyň gardaşa sözi ötmese,  
Gadyrly bolmasa, köňli ýetmese,  
Ýüregi sap bolup, içi bitmese,  
Ne magna ýüzüne ýylgyrmak bilen.

Ogry görmez, oba içinde ot görse,  
Goýun ýatmaz, agylynda gurt görse,  
Är öýüne är ger, mylakat görse,  
Ýüz tapmasa, gelmez çagyrmak bilen.

Zeliliniň watan çykmaz serinden,  
Aglap gezer, kim aýrylsa ýerinden,  
Süňni haramylar gaýtmaz raýyndan,  
Ýaşy gaýdyp, sakgal agarmak bilen.

## ÝARAŞMAZ

Götär diýip, tagna, terene etmek  
Dünýä mesi bir murdara ýaraşmaz;  
Nesihat bermeklik, öwüt öwretmek  
Taňry guýan akyl äre ýaraşmaz.

Asly musulmana dininden dänmek,  
Ömre ygtybar, jan barlygna yşanmak,  
Begres geýip, bile kemer guşanmak  
Çölde gezen çopanlara ýaraşmaz.

Kümüş bolmaz, ýagşy zikge ursaň mise,  
Gahry gelmez, eger «gul» diýseň tüýse,  
Öwüt tutmaz, öwüt berseň bir pise,  
Ýagşy taglym ýaman ýara ýaraşmaz.

Näsazlyk — ata-ogul bir-birine.  
Gitmeklik ýaraşmaz gyz ýas ýerine,  
Haýasyzlyk, şerimsizlik geline,  
Oral garry aýal töre ýaraşmaz.

Boş gaýtarmaz, dileg etseň bir mertden,  
Müň ýalbarsaň, işiň bitmez namartdan,  
Ker hem lezzet tapmaz asta söhbetden,  
Idegsiz gezmeklik köre ýaraşmaz.

Derýaga depelik, daglara peslik,  
Zalyma rehimlilik, duşmana dostluk,  
Bege berimsizlik, raýata meslik,  
Gaýgysyzlyk galandara ýaraşmaz.

Aryplara oýnamaklyk, gülmeklik,  
Dünýälik diýp, ýügürmeklik, ýelmeklik,  
Aşrat sürmek, aş mazasyn bilmeklik,  
Ejiz düşen bir bimara ýaraşmaz.

Ýada hem näz etmek, öýke – gardaşa,  
Pala, gurra uýmak, ynanmak düýşe,  
Dogaça – utanmak, gahar – derwüşe,  
Nebis üçin il gezmek pire ýaraşmaz.

Bigadyra – gadyr, näkese – hormat,  
Ýakyna hat ýazmak, ýyraga – sargyt,  
Abdala – nik puşeş, aşyga – rahat,  
Hatarda boş gitmek nere ýaraşmaz.

Ite palaw bermek, ata hem – kepek,  
Owlaq, guza – nogta, kökene – köşek,  
Alamana – ýaby, ýaryşa – eşek,  
Toýa münüp gitmek sygra ýaraşmaz.

Doňuz çyksa depä, jeren hem daga,  
Bilbil hem jeňele, garga hem бага,  
Pyşbaga – agaja, uçsa gurbaga,  
Kelpezeden gaçmak mara ýaraşmaz.

Mur yssa çydamaz, sowuga – kelguş,  
Ýele hem – erbeze, köp ýagmyra – muş,  
Şor aba – hemdune, bahr içre – harguş.  
Näheň oýnap çykça, gyra ýaraşmaz.

Aýdýar Zelili, hassa – hoşroýlyk,  
Kerke – uzak ýaşamak, pile – garrylyk,  
Gurda – dilegçilik, baýguşa – horluk,  
Tilki awun ýmek şire ýaraşmaz.



## ÖZGE DEM BOLMAZ

Ganymat bil saglyk bilen gezeniň,  
Dem şu demdir, biliň, özge dem bolmaz;  
Bikärdir ýaltanyp, ýaman ýöreniň,  
Bu bir hassalykdyr, asla em bolmaz.

Bir niçeler gezer mele don geýip,  
Örtener nebsiniň oduna köýüp,  
Magtandarlar ile «sopy men» diýip,  
Emma weli gözlerinde nem bolmaz.

Hergiz köňül bermäň ýalan pirlere,  
Magtanyp, keramat satsa sizlere,  
Dilenip gezerler, hordur gözlere,  
Şeýtanyň şägirdi hergiz kem bolmaz.

Zelili, sözlegin herne bileniň,  
Tiliňde olmasyn gybat-ýalanyň,  
Uly iliň adyna aşyk bolanyň  
Dünýä üçin ýüreginde gam bolmaz.



---

«Enedilim.com» sahypasynyň kitaphanasy.

---